

Serdesse

Category: Goşgular, Kitapcy
написано kitapcy | 22 январа, 2025
Serdesse SERDESSE



«Adam özün adamlara paýlaýar...»

A. Agabaýew.

Men özümi adamlara paýladym,
Hergiz-hergiz paýlamakdan doýmadym.
Kemter gördüm bildigimçe bilenmi
Gözledim her ýerden bilmedigimi.
Kireý gözlemedim eden işimden
Güzeranmy aýlyk bilen güýmedim
Ýörmesem-de onda-munda syrtaýyp,
Gizlejek bolmadym oýnap-gülenmi...
Tekepbirdim.

(Muny boýnuma alýan).

Ýöne hiç haçanam bolmandy mende
Şeýtanyň deminden bereketlenen
Ulumsy gylykdan zerre nam-nyşan.
Ikiýüzli,
Arabozar,
Şermende.

Töhmetçill,
Gybatçyll,
Hyýanatçyllar,
Erte ýene birniň berjek ýalagna
ymsynyp,
Düynki ýal iýen ýerne
Çyrşamakçy bolup öz ýüz-gözüne
Öz pohuny bulaşdyrýan köpekler...
Ýa bolmasa,
Bulaň barsynyň tersi
bolan ynşa-jynsa dertsiz-azarsyz
Eneden halal süýt emen ynsanlar
diýmedim,
Ýa diýmelidirem öýtmedim,
«Hudaýyň bendesi» diýip at alan
Iki aýakly,
Kyrk gylykly jandara
Ýogam bolsa ýanyp duran talantym
Gursagyndan näme çyksa joş urup
Ýeter ýaly lükgeligne paýladym.
Çünki men ynandym
(Ynanarynam!)

Möwlana Rumynyň,
Goja Ýunusyň,
Pygamberden pata alan Pyragyň
Kuranda gizlenip ýatan dürleri
Ölmez-ýitmez setirlerne siňdirip
Ýanyp-ýanyp ýazyp giden pentlerni
Undaňkyrlap
adamçylyk hüýüni,
Bähbide,
Wezipä,
Dollara çalşan
Köki gurap barýan ynsap tüýüni
Täzeden nem berip täze döwürini
Özüne bap gelýän düşnükli dilde
Uzyn-uzyn beýan etdim bilenmi...

Ynsaba suw ýaly teşne ynsanlar
Hiç terslik tapmady paýlaýanyndan
Ynsabyn birmahal ýuwdan hunsalar
Ajysy kükeýän
Duzy gaýnaýan
Hem Arap Reýhanyň gürzüsi ýaly
Degen ýerni mynjyradyp taşlajak
Özgeleňkä meňzemeýän sözümden,
Hernäçe nädürslük gözleseler-de,
Içen kasamyma
Iýen duzuma
Il-günüme
Jandan eziz Watanma
Ikilik etmämsoň gaýtam olaryň
Özleri-de
Atýan töhmetleri-de
Geçmedi gulagmyň ýele ýanyndan.
Häzirem şol öňki edähedimde
Şu bolşuma galarynam ömürlük
Men özümi adamlara paýlaýan,
Tä ölýänçäm paýlamakdan doýmaryn.
...Yol üstünde durup kemçinlik eýlän
Jelepler nyrh sorar göwnüňi tapyp.
Goý, şolar bar zadyň bahasyn kessin,
Ýygnanja zerini döşüne dakyp!
Orramsy beýgelsin,
Ogrular össün!
Azatlyk bagş edip ganhor Warawwa
Ölini direlden Isa Mesihi
Otuz teňnä satan biderek dünýäň
Bir künjünde ýaşap ýörsek salamat
Ýagşydan-ýamandan etmeris minnet.
Ujuna gödeňsi jümleler daňlan
Serdessämi golda sag-sola aýlap,
Hut şonuň üçinem arman-ýadaman,
Men özümi adamlara paýlaýan!

Surat: Salvador Dali. Goşgular